



'Eva kia Kulenimā mo Kulenipaá

Fai 'e Alelie Camitan-Coronel
(Makatu'unga 'i ha talanoa mo'oni)

Na'e hoko 'a e talanoá ni 'i 'Initonēsia.

Na'e fa'ó 'e 'Enesitō ha sote 'e taha 'i he'ene kató. Na'á ne sio takai 'i he lokí. Ko e hā ha toe me'a na'e fiema'u ke ne 'alu mo ia? Na'á ne sio ki he'ene Tohi 'a Molomoná 'i ha funga tēpile. He 'ikai ngalo ia!

Ko e tutuku ia 'a e akó he fa'hita'u māfaná. Na'e 'ai ke 'eva 'a e fāmilí 'o 'Enesitōo kia Kulenimā mo Kulenipā. Na'á ne fu'u fiefia ke sio ki he'ene ongo kuí.

'I he a'u atu 'a 'Enesitō mo hono fāmilí, na'e fā'ofua kiate ia 'a Kulenipā. "Oku ou fiefia 'aupito 'i ho'o 'i hení!

"Ne ma 'ofa atu kiate koe!" Na'e malimali mo fā'ofua foki 'a Kulenimā kia 'Enesitō.

"Kuo fu'u fuoloa mo'oni 'eku tatali mo faka'amu ke a'u ki he 'aho ní. 'Oku mau sai'ia ke 'eva mai," ko 'Enesitō ange ia.

Na'e talaange 'e Kulenipā, "Tau hū ki fale. 'E kuki 'e Kulenimā 'a e me'akai kotoa pē 'okú ke sai'ia taha aí."

Na'e hū atu 'a 'Enesitō ki fale mo Kulenimā mo Kulenipā. Na'á ne fu'u fiefia ke feohi mo kinaua.

'I he pongipongi hono hokó, na'e ā hake 'a 'Enesitō ki he nanamu 'o e haka laisé.

Na'á ne 'ilo 'oku femo'uekina 'a Mami mo Kulenimā

'i peito. Na'á ne 'uma kiate kinaua fakatou'osi 'i he kou'ahé. Na'á ne lele atu leva ki tu'a ki he loto 'ata'ataá.

Na'e tangutu 'a Teti mo Kulenipā 'o talanoa 'i tu'a, 'o inu mei ha ongo ipu.

"Mālō 'etau ma'u ki he pongipongi ni. Te ke fie inu tī?" Na'e mono atu 'e Kulenipā 'ene ipú kia 'Enesitō.

Na'e sio 'a 'Enesitō ki he ipu tīí peá ne sio atu kia Kulenipā. Na'á ne fie vahevahe 'a e me'a na'á ne ako 'i he Palaimelí. Na'á ne tali ange, "Ikai, mālō, Kulenipā. Na'á ku ako 'i he lotú 'oku 'ikai lelei 'a e tīí, kofí, mo e tapaká ki hotau sinó. 'Oku ou fie muimui 'i he me'a 'oku finangalo 'a Sīsū ke u faí."

Na'e malimali 'a Teti. "Oku tauhi hotau fāmilí 'a e Lea 'o e Potó, ka 'oku kehe e tui 'a Kulenipaá, pea 'oku sai pē ia."

Na'e talaange 'e Kulenipā kia 'Enesitō, "Mālō ho'o vahevahe 'a e me'a 'okú ke tui ki aí. Ko ha tamasi'i lelei koe. Te ke lava 'o inu vai mafana hangē ko ho'o tetí." Na'e lingi 'e Kulenipā ha ipu vai mei he tīpotá.

Na'e kí'i inu 'a 'Enesitō. Na'á ne ongo'i fiefia 'i he'ene fili ki he totonú.

U TA FAKATĀ'A MELISSA MANWILL KASHIWAGI



'I he ma'u me'atokoni ho'ataá, na'e ma'u 'e 'Enesitō 'a e me'akai na'á ne sai'ia taha aí. Na'e ngaohi 'e Kulenimā 'a e nasi goreng, ko ha me'akai 'oku kau ai e laise, fua'imoa, kakano'i manu, mo e vesitapolo. Na'e ifo 'aupito. Pea na'e sai'ia 'a 'Enesitō he talanoa kia Kulenimā mo Kulenipaá lolotonga 'enau kaí.

'I he ho'ataá, na'e va'inga langatoi fakataha 'a e fāmilí. Na'e va'inga foki 'a Kulenipā mo Kulenimā!

"Oku ou sio atu 'okú ke 'i mui 'i he fu'u 'akaú, 'Enesitō!" Ko e ui atu ia 'a Teti mo 'ene lele atu ki aí. Na'e kata 'a 'Enesitō mo feinga ke hola. Na'e fakalata e va'inga mo hono fāmilí.


'I he pō ko iá, na'e tangutu takatakai 'a e tokotaha kotoa pē 'ia Kulenipā 'i he'ene fai ha ngaahi talanoa. 'I he 'osi e talanoa 'a Kulenipaá, na'e manatu'i 'e 'Enesitō na'e te'eki ai ke nau lau folofola.

Na'e puna hake 'a 'Enesitō. "Te u vave mai pē."

Na'á ne lele 'o 'omi 'ene Tohi 'a Molomoná.

'I he'ene foki maí, na'á ne fehu'i ange, "E lava ke tau laukonga?"

"Oku ou fiefia 'i ho'o manatu'i iá." Na'e to'o 'e Mami 'a e tohi meia 'Enesitō peá ne huke hake ki he veesi 'okú ne sai'ia taha aí. Na'á ne lau le'olahi ia. Na'á nau tū'ulutui kotoa leva.



"Te mo fie lotu mo kimautolu?" Ko e fehu'i ange ia 'e 'Enesitō ki he'ene ongo kuí.

Na'e pehē ange 'a Kulenimā, "Io, 'e sai 'aupito ia." Na'á ne tū'ulutui he tafa'aki 'o Kulenipaá.

Na'e fai 'e Teti 'a e lotú. Na'á ne fakamālō ki he Tamai Hēvaní 'i he'enau lava ke feohi ko ha fāmilí.

Hili e lotú, na'e fā'ofua 'a Kulenipā kia 'Enesitō. Na'á ne pehē ange, "Ko e me'a lelei 'a e lotu ho fāmilí. 'Oku ou fiefia 'i ho'o fie ofi ki he 'Otuá. 'E tokoni ia ke kei mālohi ai pē ho fāmilí."

Na'e ongo'i loto-māfana mo loto-nonga 'a 'Enesitō. Na'á ne sai'ia ke vahevahe 'ene tui—ko ha me'a na'á ne 'ofa ai—mo Kulenimā mo Kulenipā—ko ha kakai na'á ne 'ofa ai. ●



Na'e fie vahevahe 'e 'Enesitō e me'a na'á ne ako 'i he Palaimelí.